

Врз основа на член 36 став 1 точка 15 од Законот за локалната самоуправа („Службен весник на Република Македонија“ бр.5/02 и „Службен весник на Република Северна Македонија“ бр.202/24), член 72, член 82 и член 52 став 1 од Статутот на Општина Велес („Службен гласник на Општина Велес“ бр.01/26), по предлог на Градоначалникот,

Советот на Општина Велес на 9 -та седница одржана на ден 12.03.2026 година, донесе

**П РА В И Л Н И К**  
**за работа на облиците на месна самоуправа, основани на**  
**подрачјето на Општина Велес (урбани/месни заедници)**

**I. ОПШТИ ОДРЕДБИ**

**Член 1**

Со овој Правилник се уредува работата на облиците на месна самоуправа, основани на подрачјето на Општина Велес, која подразбира: определување на надлежностите на урбаната/месната заедница, организирањето, финансирањето, соработката помеѓу облиците на месната самоуправа со општината, информирањето на граѓаните во заедницата, надзорот и други прашања од значење за работата на урбаната/месната заедница.

**Член 2**

Подрачјето за кое се основаат урбаните заедници се границите на урбаните единици според урбанистичкиот план на градот.

Подрачјето за кое се основаат месните заедници се границите на катастарските општини на населените места, како и одредени населени места кои претставуваат целина.

Со Одлуката за определување на опфатот на постојните урбани заедници во градот и месните заедници во населените места со бр.0701-920/5 од 23.05.2005 година („Службен гласник на Општина Велес“ бр.04/05) се утврдени имињата на урбаните и месните заедници на подрачјето на Општина Велес.

**Член 3**

Урбаните и месните заедници се облик на месна самоуправа во рамките на правата и обврските утврдени со закон, статутот на Општина Велес и овој Правилник.

**Член 4**

Граѓаните во Општината ги основаат урбаните и месните заедници заради остварување на уставното право на месна самоуправа, облик на изразување на нивниот заеднички интерес и заради придонес за решавање на нивните секојдневни потреби во непосредна околина на подрачје за кое тие се основани во соработка со општината.

**Член 5**

Облиците на месната самоуправа меѓусебно соработуваат во рамките на општината како и со урбаните и месните заедници од други општини во Републиката.

Облиците на месната самоуправа можат да здружуваат средства заради остварување на заедничките интереси врз основа на Одлука донесена од Советите на сите инволвирани општини.

## **II. НАЧИН НА ОСНОВАЊЕ ОБЛИЦИ НА МЕСНА САМОУПРАВА**

### **Член 6**

Иницијатива за основање облици на месна самоуправа можат да покренат граѓаните, жители на подрачјето за кое има интерес за основање на облик на месна самоуправа.

### **Член 7**

Иницијативата за основање содржи: подносител, опис на подрачјето за кое се бара основање на обликот на месна самоуправа, образложение на потребите за основање и потпис на заинтересираните граѓани.

Иницијативата за основање се доставува до Советот на Општината кој ја разгледува и оценува дали се исполнети условите и основани потребите за основање на облик на месна самоуправа.

### **Член 8**

Одлуката за основање на облик на месна самоуправа се донесува на Собир на граѓани од соодветното подрачје по пат на јавно гласање со мнозинство гласови од присутните граѓани.

Собирот на граѓани од претходниот став на овој член го свикува Градоначалникот на Општината, во рок од 15 дена од денот на донесувањето на одлуката.

## **III. НАДЛЕЖНОСТ, СОБИР НА ГРАЃАНИ, ОРГАНИ НА УПРАВУВАЊЕ И РАБОТА НА ОБЛИЦИТЕ НА МЕСНАТА САМОУПРАВА**

### **а) Надлежност**

### **Член 9**

Граѓаните преку облиците на месната самоуправа, во согласност со овој Статут и одлуките за основање се грижат за:

- решавање на прашања од комунална инфраструктура за соодветното подрачје;
- одржување на објекти од јавен интерес (водоводи, улици, културни домови, спортски објекти и др.);
- заштита на животната средина и природата;
- уредување и одржување на гробиштата во селските населби;
- покренување иницијатива за уредување на просторот;
- организирање културни, спортски, забавни и други манифестации и
- други работи од непосредно секојдневно значење за животот и работата на граѓаните.

Советот на облиците на месната самоуправа дава иницијатива и предлози до надлежните органи на Општината, за прашања од областа на образованието, здравствената заштита, социјалната заштита и други прашања од интерес на граѓаните.

### **Член 10**

Граѓаните во урбаната/месната заедница своите права и должности ги остваруваат со непосредно одлучување преку: организирање на Собир на граѓани, со формирање на Совет, специјализирани собири, анкетирање и други облици на лично изјаснување.

За формирање на Совет одлучуваат граѓаните со живеалиште на подрачјето на урбаната/месната заедница.

Во населено место во кое не се формира Совет, работите се вршат преку Собир на граѓани.

## **б) Собир на граѓани**

### **Член 11**

- (1) Собир на граѓани може да се свика за подрачјето на целата општина или за подрачјето на месната самоуправа.
- (2) Собирот на граѓани го свикува градоначалникот на општината по сопствена иницијатива, на барање на советот или на барање од најмалку 10% од избирачите на општината, односно на месната самоуправа на која се однесува определеното прашање.
- (3) Органите на општината се должни во рок од 90 дена да ги разгледаат заклучоците донесени на собирот на граѓаните и да ги земат предвид при одлучувањето и донесувањето мерки по прашањата на кои се однесуваат, како и да ги информираат граѓаните за своите одлуки.

### **Член 12**

Собирот на граѓани (во натамошниот текст: Собир) го сочинуваат сите полнолетни граѓани со живеалиште на подрачјето на урбаната/месната заедница.

Собирот се свикува, со писмени известувања, на официјалната страна на Општината или на друг погоден начин.

### **Член 13**

На Собирот се разгледуваат и се усогласуваат ставовите по прашања од надлежност на урбаната/месната заедница, се покренуваат иницијативи и се одлучува за прашања од заеднички интерес на жителите.

### **Член 14**

На Собир, граѓаните на урбаната/месната заедница:

- покренуваат иницијатива до општината за распишување на референдум;
- одлучуваат за формирање Совет и избор на членови на Советот;
- расправаат и решаваат за други работи утврдени со закон, Статут на Општината и други прописи на општината;
- разгледуваат проекти од интерес за урбаната/месната заедница.

### **Член 15**

На Собирот во одлучувањето учествуваат полнолетните граѓани, а одлуки се донесуваат со мнозинство гласови од присутните.

За работата на собирот се води записник.

## **1) Собир во населени места во кои не се формира Совет**

### **Член 16**

Собирот во населеното место во кое не се формира Совет, на првото свикување избира претседавач на Собирот чиј мандат трае до завршување на Собирот.

### **Член 17**

Собирот во населеното место во кои не е формиран Совет се свикува по иницијатива на 10% од полнолетни жители на месното население.

По поведувањето на иницијативата се известуваат сите на соодветен начин, најдоцна 7 дена од денот на поднесувањето на предлогот од став 1 на овој член.

### **Член 18**

Со Собирот во населеното место во кое не се формира Совет, раководи Претседавачот на Собирот.

Претседавачот на Собирот го предлага дневниот ред за работа на Собирот.

Собирот работи по точките од дневниот ред.

По точките од дневниот ред се води расправа.

За работа на Собирот се води записник.

## **2) Собир во урбаната/месната заедница во кои се формира Совет**

### **Член 19**

Собирот во урбаната/месната заедница во кои се формира Совет го свикува Советот во стариот состав, најдоцна 30 дена пред истекот на мандатот.

По изминувањето на утврдениот рок од став 1 на овој член, Советот го свикува Градоначалникот на општината.

### **Член 20**

Со Собирот во урбаната/месната заедница во кои се формира Совет до избор на претседател раководи избран претседавач од мнозинството присутни на Собирот.

### **Член 21**

Претседавачит на Собирот го предлага дневниот ред за работа на Собирот.

Собирот работи по точките од дневниот ред .

## **в) Органи на облиците на месната самоуправа**

### **Член 22**

Орган на облиците на месна самоуправа е Советот.

Советот го избираат граѓаните на обликот на месната самоуправа на собир на граѓани со јавно гласање, доколку Собирот не одлучи гласањето да биде тајно.

Советот е составен од 3 (три) до 5(пет) члена.

Мандатот на членовите на Советот трае 4 (четири) години.

### **Член 23**

Одлука за распишување на избор на членови на Советот донесува Советот во стариот состав, најдоцна 30 дена пред истекот на мандатот.

Ако Одлуката од став 1 на овај член не се донесе во утврдениот рок, Одлука за распишување на избор на членови на Советот, донесува Градоначалникот на Општината во рок од 15 дена по истекот на рокот од став1 на овој член.

### **Член 24**

Предлагање и утврдување на кандидати за членови на Советот се врши на Собир на граѓани, доколку присуствува најмалку 1% од вкупниот број жители на соодветната месна самоуправа.

За утврдени се сметаат кандидати кои добиле мнозинство, односно најголем број гласови од присутните граѓани на Собирот.

## **1) Предлагање, утврдување и избор на членови на Советот**

### **Член 25**

Членовите на Советот се избираат на собир на граѓани со јавно гласање, доколку собирот не одлучи гласањето да биде тајно.

### **Член 26**

Предлог на кандидат за член на Советот може да поднесе секој полнолетен присутен член на собирот.

Предлозите за кандидат се даваат поединечно и секој има право да предложи само еден кандидат.

Секој предложен кандидат дава согласност за прифаќање на кандидатурата.

#### **Член 27**

За утврден кандидат се смета кандидатот кој добил мнозинство на гласови од присутните полнолетни граѓани на собирот, жители на урбаната/месната заедница. Во случај повеќе граѓани да добиле мнозинство гласови се избира според бројот на добиените гласови.

#### **Член 28**

На собирот на граѓаните може да се предложат, односно утврдат најмногу два пати повеќе кандидати од вкупниот број на членови на Советот.

#### **Член 29**

Изборот на членовите на Советот се врши со јавно гласање со мнозинство на гласови од присутните полнолетни граѓани на Собирот.

Јавното гласање се спроведува со кревање на рака.

#### **Член 30**

Членовите на Советот со тајно гласање, се избираат со мнозинство на гласови од присутните полнолетни граѓани на собирот.

Тајното гласање се спроведува со гласачки ливчиња на начин и постапка што обезбедува изјаснувањето на граѓаните да биде непосредно, слободно и тајно, а резултатите да бидат утврдени на транспарентен начин.

Тајното гласање го спроведува Комисија која ја избира собирот и е составена од три члена.

#### **Член 31**

Ако при гласањето за членови на Советот двајца или повеќе кандидати добијат ист број на гласови и заради тоа не може да се утврди кој од нив добил мандат за член на советот, гласањето се повторува за тие кандидати.

Ако при гласањето за членови на советот не се избере потребниот број на членови на Советот, ќе се спроведе нова постапка за избор на онолку кандидати колку не се избрани.

#### **Член 32**

Советот од своите членови избира претседател кој го претставува и застапува обликот на месната самоуправа.

Согласно правилата уредени со овој Правилник, Советот на урбаната/месната заедница доставува предлози и барања до органите на Општината непосредно пред изготвување на годишните програми за прашања од секојдневно и непосредно значење за животот и работата на жителите од подрачјето на месната/урбаната заедница.

#### **Член 33**

Градоначалникот на Општината, со решение може да делегира вршење на определена работа од непосреден интерес и секојдневно значење за животот и работата на жителите, на претседателот на Советот на обликот на месната самоуправа.

Средствата потребни за извршување на работите, од ставот 1 на овај член се утврдуваат во решението за делегирање на надлежноста.

Со решението се определува органот и начинот на вршење на надзор над извршувањето на работите од ставот 1 на овој член.

### **2) Работа на советот на обликот на месната самоуправа**

#### **Член 34**

Советот работи на седници.

Седниците на советот ги свикува претседателот на советот по потреба.

Претседателот на советот е должен да свикува седница ако тоа го бара мнозинство од вкупниот број на членови од советот.

### **Член 35**

Советот работи и одлучува со мнозинство од вкупниот број членови на советот.

### **Член 36**

На член на Советот, мандатот може да му престане во следниве случаи:

- со оставка,
- поради смрт и
- со промена на местото на живеење.

Престанокот на мандатот на член на советот, советот го констатира без расправа.

### **Член 37**

Во случај на престанок на мандат на член на советот, се спроведуваат дополнителни избори.

### **Член 38**

Советот на обликот на месната самоуправа:

- Доставува барања до органите на Општината непосредно пред изготвување на годишните програми за прашања од секојдневно и непосредно значење за животот и работата на жителите од подрачјето на месната/урбаната заедница.
- Се грижи за решавање на прашања од комунална инфраструктура за подрачјето на урбаната заедница;
- Се грижи за одржувањето на објектите од јавен интерес /водоводи, улици, културни домови, спортски објекти и друго;
- Се грижи за заштита на животната средина и природата;
- Покренува иницијатива за уредување на просторот;
- Организира културни, спортски, забавни и други манифестации и
- Изготвува програма за својата работа
- Се грижи за други работи од непосредно секојдневно значење за животот и работата на граѓаните.

## **IV. ФИНАНСИРАЊЕ НА ОБЛИКОТ НА МЕСНАТА САМОУПРАВА**

### **Член 39**

Работите на урбаната/месната заедница се финансира од:

- средства кои што Општината ќе им ги отстапи на облиците на месна самоуправа согласно со плановите и програмите за нивниот развој;
- средства што граѓаните непосредно ги здружуваат;
- средства што ќе ги издвојат заинтересираните правни и физички лица;
- средства од надомест на услуги и
- подароци и други средства.

## **V. ПОДДРШКА НА РАБОТАТА НА УРБАНАТА/МЕСНАТА**

### **Член 40**

Урбаните/месните заедници работите од своја надлежност ги извршуваат со стручна, техничка и материјална поддршка од општината.

Стручната поддршка подразбира подготовка на планови, проекти и други материјали со кои урбаните/месните заедници покренуваат решавање на прашања од интерес на граѓаните на нивното подрачје.

Техничката поддршка подразбира составување, обработка и умножување на материјали, употреба на технички средства и помагала за административно работење и комуникација.

Материјалната подршка подразбира обезбедување работни простории и опрема, надоместоци за комунални давачки и материјални средства за набавка на ситен и потрошен материјал.

#### Член 41

Поддршката на работата на урбаните/месните заедници се обезбедува преку административни службеници во општинската администрација задолжени за месната самоуправа.

#### Член 42

За доверените работи од Градоначалникот на претседателот на Советот целосно се обезбедуваат услови за нивно извршување.

За извршување на доверените работи од страна на Градоначалникот на претседателот на урбаните/месните заедници се даваат упатства и насоки.

Вршењето на доверените работи подлежи на надзор и контрола.

#### Член 43

Општинската администрација ги врши стручните, административно-техничките и сметководствено финансиските работи на обликот на месната самоуправа.

Контрола над трошењето на средствата што ќе бидат пренесени за извршување на делегираните надлежности врши општинската администрација.

Општината води евиденција на облиците на месната самоуправа основани на најзиното подрачје.

Општината е должна да достави извод од евиденцијата на облиците на месната самоуправа по нивното основање, до министерството надлежно за локалната самоуправа.

### VI. ПРЕОДНИ И ЗАВРШНИ ОДРЕДБИ

#### Член 44

Со влегување во сила на овој Правилник, Правилата за работа на урбаната/месната заедница со бр.07-4425/17 од 16.10.2009 година престануваат да важат.

#### Член 45

Овој Правилник влегува во сила осмиот ден од денот на објавување во „Службен гласник на Општина Велес“.

Број 09-1413/47  
12.03.2026 година  
Велес



Претседател  
на Советот на Општина Велес  
Даниел Јаневски

Доставено до:  
-Градоначалник;  
-Одделение за правни и општи работи и месна самоуправа и  
-Списи и архива.

